


# Lehen il-Malti

MAHRUG

MILL-GHAQDA TAL-MALTI (UNIVERSITÀ)



The Royal University of Malta

It-Tieni Sena

Novembru 1932

No. 21

# LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ)

NOVEMBRU 1932]

IT-TIENI SENA

[Nru 21

## TIKTEB IL-MALTI KIF JINHASS

Għidnieh u għidnieh bosta drabi u nibqgħu ntenu u nis-  
fiq kemm nifilħu li l-kitba jew ortografija tal-Malti għandha  
timxi mar-regoli u mhux mal-ħoss tal-widna. Għandna xi kon-  
sonanti li ma għandhom l-ebda ħoss, iżda l-kitba tagħhom hi  
meħtieġa mir-regoli tal-Grammatka; ma' min għandna nimxu  
mal-widna jew mal-Grammatka?

L-aktar konsonanti dgħajfa, li għoddha tilfet ħossha għal  
kollox, hi *h*. F'xi kliem bħal *deheb*, *dahar*, *fehma*, *ftiehem*  
tinħass biss fir-rhula; iżda fi kliem iehor bħal *jifhem*, *jidher*,  
*rasha* ma tinħass imkien. Għandna niktbu *jifem*, *rasa* kif  
tħoss il-widna? jew *jifhem*, *rasha* kif jikteb kullħadd u kif  
titlob il-Grammatka?

Hi regola tal-Malti u tal-ilsna kollha qraba tiegħu li kull  
kelma hi mibnija fuq tlett konsonanti li ma jistgħu jittbiddu  
jew jonqsu qatt. Jekk innelħu dir-regola, inħassru s-sura tal-  
Malti. Mela jekk niktbu *fehēm* u *deher*, għandna niktbu *jifhem*  
u *jidher*, *jifħmu* u *jidħru*; ma nistgħu qatt niktbu *jifem*, *jifħmu*,  
*jider*, *jidru*, għax inkunu nnaqqsu konsonanti li ma tista' ton-  
qos qatt. Jekk tiegħ nifħmu tajjeb dir-regola jekk irridu nifħmu  
l-għala l-Malti ma jistax jinkiteb kif jinħass fil-widna, u fuq  
kollox jekk tiegħ nifħmu li l-Malti ma għandu x'jaqsam xejn mal-  
ingliż u mat-taljan, u għalhekk fil-kitba tal-Malti għandna  
nimxu mhux ma' dawn l-ilsna iżda mal-ilsna li huma qraba  
tal-Malti.

Iżjed: jekk niktbu *rasa*, *ida*, flok *rasha*, *idha*, għandna  
niktbu wkoll *riġila* flok *riġilha*, *riġilom* flok *riġilhom*. Iżda  
din kitba ħażina. Għax jekk *riġel* biż-żjieda ta' *u* issir *riġlu*,  
hekk ukoll biż-żjieda ta' *a* għandha ssir *riġla* u mhux *riġila*.  
Għaliex mela ngħidu *riġila* u mhux *riġla*? Għax bejn il-kon-  
sonanti *l* u l-vokali *a* tidfjol konsonanti oħra li ma tinħassx fil-  
widna, imma nafu minn ilsna oħra li hi *h*, għalhekk niktbu *ri-  
ġilhom* bħalma niktbu *riġilkom*. Dawn huma regoli, u r-regoli  
jekk tiegħ noqogħdu għalihom jekk irridu niktbu tajjeb. Jekk  
għal kelma għandna regola, għal kelma oħra bħalha għandu  
jkollna l-istess regola, inkella ngħibu taħwid u taħbil li jaġħmel  
għajb lill-kitba u lill-kittieba.

Mela l-Malti għandu jinkiteb skond ir-regoli u mhux kif  
jinħass fil-widna.

## SIGAR

Ja sigar sbieħ hadrana  
 Ja qawwa tal-holqien, farag u hajja,  
 Ja sigar, sbieħ,  
 Li tqanqlu l-qlub għall-għana,  
 Li ttaffu d-dwejjaq kbar tal-hajja tagħna,  
 Li tnisslu ferħ u sabar, hemm fil-qiegħ  
 Ta' dellkom, deh, ħalluni  
 Ninxteħet u nistrieħ:  
 Aħbuni, nessuni  
 In-niket ta' bla tarf, id-dmugh ta' qalbi,  
 Il-qerq, il-ħtiega,  
 Kollox.  
 Xewqti qawwija  
 Ja sigar sbieħ isimgħu, isimgħu talbi!

\* \* \*

Hemm fuq fl-ikħal tas-sema x-xemx bil-qilla  
 Q'għed tisreg fuq ir-raba', fuq il-mewga  
 Helwa tas-silla;  
 U dina ma' kull fewga  
 Sajfija  
 Tintelaq ma' tūl l-għalqa hadranija.  
 Q'għed tisreg fuq il-wied li b'lehen ħlejjū  
 Għaddej isaqqi l-ward li tana Mejju.  
 Q'għed tisreg fuqkom,  
 Ja sigar sbieħ,  
 Fil-waqt li jiena f'dellkom q'għed nistrieħ.

\* \* \*

Fuq rasi bla ma jehda  
 Il-weraq q'għed iħaxwex. Waħda waħda  
 Minn fuq it-tūl tal-friegħi  
 Niżlin... bil-qajla.. mregħida...  
 Qegħdin jinfixxu miegħi.

Hekk, hekk, ja sigar, waqa' l-hena tiegħi  
 Fl-aħjar ta' ħajti; għalhekk irridni, magħkom.  
 Min tani ħajti, u ferħ  
 U beka' miegħi, shiħ;  
 Min ħadli qalbi u daħaq  
 Bid-dmugh li ħlejt għalih;  
 Min ħadem biex is-sabar  
 Jatini minnufħ,  
 Kollha rajthom niżlin bħal weraq tagħkom,  
 Ja sigar sbieħ.

[Imsemmlja b'tifhir]

# DUMINKU L-MIGNUN

"Ara gej Salvu l-iblah", bdew ighajtu t-fal tar-rahal, u telqu ghal warajh biex jinbxuh.

"Halluh jahasra" qalet Katarin, xebba fuq ruha, li ma kenitx tahmel min jahqar lill-imsejknin.

"Int ara kemm hu tad-dahk, idur fuq sieg wahida u jlablab" wegbuha t-fal.

"Ara halluh u ejjew hdejja ha ngħidilkom grajja."

"Vera, Katarin?"

"Vera, ngħid, għax hi l-grajja ta' Duminku li joqghod magħna. Tiftakruh hux?"

"Iva, iva, niftakruh; dak bhalek Katarin, ma kienx irid min jahqar il-bhejjem u l min ma jiflahx.

"Kellu ghaliex" wiegbet Katarin, "isimgħu. Xi ghaxar snin ilu, Duminku kien għadu żagħżuġ mimli saħħa u hila, mhux xi kif tafuh intom. Kien jahdem ir-raba' u jghix ma' martu Lunzjat, mara bil-għaqal u tar-ruħ, f'ghorfa mwarra, in-naħa tal-Mellieħa. Kellhom tifla, Lieni, il-għaxqa tagħhom; hajjithom u xogħolhom kienu iebsa, iżda kellhom l-hena f'qalbhom, l-ebda għelt u hsieb li jħawwadhom u t-tama tagħhom f'Alla.

Kull filgħodu jqumu fil-hamsa, Dumink imur fil-għalqa tiegħu u Lunzjat taħseb għad-dar, b'Lieni ddur magħha u tgħinha. Filgħaxija xhin jerfa' mix-xogħol, Duminku kien johrog ma' martu u bintu għal dawra qalb is-sigar li kien hemm hdejn l-ghorfa tagħhom. Kienu jħobbu joqogħdu fil-berah f'dik il-hemda li taqa' xhin il-jum ikun sa jintemnu.

Kull tlett xhur Dumink kien jasal wasla sal-Belt biex ibigh l-aħjar hxejjex u frott li jkun gabar u biex jixtri xi hwejjeg li jonqsu fid-dar. Darba wahida, xhin kien sejjer; Lieni, li kellha xi tmien snin, bdiet tibki, qabdet ma' missierha u ma reditx thallih imur; iżda l-hin kien sar, kollox kien imħejji, Lunzjat refgħet iż-żghira u dahhlitha gēwwa. Dak il-lejl kellha tgħaddih weħidha, għax żewgħa kien jorqod il-Belt biex ikun hemm kmieni u jsib min jixtri l-haxix tiegħu. Lunzjat ma kellhiex mniex tibza', iżda f'dawn il-lejliet kienet thossha mħawwda u mdejjqa, u din id-darba aktar mis-soltu. Sikket iż-żghira u raqqditha, u ftit wara raqdet hi wkoll.

L-għada Duminku kien gej lura kollu ferħan għax kien qala' ftit flus gmielhom; mill-bogħod lemaħ qatta nies hdejn

dâru, haseb li ġara xi haġa u beda jgħagġel. In-nies rawh ġej, iżda ma kellmuhx. Kif wasal, mill-ghorfa tiegħu, ma râx hliet injam maħruq u fdal bla sura mgemmda. Hares ma' dwaru, bħal wieħed mitluf. Xi hadd qabdu minn driegħu u warrbu minn hemm. "Fejnhom?" saqsieh Dumink bi snien u mgħeżża.

"Qegħdin igawdu, ikollok sabar u..."

Ma setagħx jissokta, għax karba tal-biża' harġet minn fomm Dumink u tleaq b'ġirja lejn dak li fadal minn dâru. Hadd ma ssogra jersaq lejha. Mar il-kappillan biex ifarrġen, sabu mixfut wiċċu fl-art. Għalxejn ried isabbru, l-imsejken ma wiegibx hliet: "Hallini, huma telqu," u lil min kien ikellmu kien dejjem iġħid: Huma telqu, huma telqu," tant li n-nies rat li moħhu ma baqâx f'postu.

Beda jiggerra l-hawn u l-hinn, sakemm sab għar imken-  
nen fuq għolja, u beda jgħix fih. Bil-lejl kien iġħajjat bħal xi bhima muġugħa, u f'qasir żmien saret fih tibdila tal-għageb, ma kienx jingħaraf iżjed. Meta kien jidher fir-raħal in-nies kienu jiddieħku bih u jinbxuh, it-tfal kienu jaqbzu ma' dwaru u hu kien ikollu jmur jistahba fil-għar.

"Miskin" qalu hawn xi tfal li kienu jisimgħu lil Katarin. "Imma Duminku kif nafuh aħna ma kienx miġnun."

"Darba waħda" issoktat Katarin "kelli xi għaxar snin, kont niġbor il-ward f'dawk l-inħawi. Ma nafx minn fejn deher quddiem Duminku l-miġnun; għaraftu, bdejt nibza', ridt ngħajjat, ma stajtx; hu qalli: 'Tibzâx, ma nagħmillek xejn' u resaq lejja; qal minn taħt ilsien: 'Imsejkna tifla' u ntehet fl-art jibki. Jien li kont naf xi ġralu, hassejt qalbi tingħafas bdejt inziegħel bih, iżda ergajt bdejt nibza' u tlaqt niġri lejn id-dar. Hu baqa' ġej warajja u dak il-lejl raqad taħt haġ il-ġnien.

Minn dak in-nhar donnu sab serħan; ma baqâx iġħajjat u jibza' min-nies; kull jum kien jiġi bi fjuri għalijja, u jien kont nistennieh u natih x'jiekol. Għandi mnejn kont infakkru f'binu; kien iħobb jiġi miegħi u jien ferħana li stajt nagħmillu l-ġid, għamilt kemm flaħt biex ma nħallix min jaħqru.

Darba ridt nieħdu l-knisja. Meta wasalna ma riedx jifhem; ħarab u dak il-jum ma rajtu xejn. Xi xahar wara hadtu fejn kienu midfuna martu u binu; kif urejtu l-qabar inxtehet fuqu jibki u jolfiq; imbagħad qalli: 'Ejja nitolbu għal ruħhom.' Hekk għamilna u bdejna mmorru kull jum fuq dak il-qabar nitolbu u nqegħdu ward frisk.

Wara xi ġingħa qalli: 'Għax ma mmorrox għall-quddies?' Jien kollni ferħana wegħedtu li nieħdu u l-Hadd ta' wara Duminku, bid-dmugħ f'għajnejh reġa' ta' qima lill-Mulej,

fehem x'kien għadda minn għalih, ftakar kollox, u f'ha ruħu m'farrag.

In-nies ferħu xħin rawh tajjeb u f'sessieh. Lili sikwit kien igħidli li ma jridx jitbighed minni. Jien tlabt lil missieri biex inżommuh magħna u hu ikkuntentani. Baqa' hekk sal-mewt u intom tafu kemm kien maħbub ix-xwejjah Duminku."

Hawn Katarin meshet demgħa li qabztilha minn għajnejha.

"Mela issa tafu għaliex ma rridx nara min jaħqar lil min ma jiffaħix. Issa wegħiduni li dejjem ikollkom ħniena mill-imsejknin, u li ma tħallux min jaħqarhom."

It-tfal wegħiduha bil-qalb u b'rieda soda, u żammew kelmithom.

ACER (MARY CARUANA)

## TAGHRIF

### KOTBA LI BAGHTULNA

*Ktieb l-Imhallfin u Ktieb Rut*, maqlubin bil-Malti minn Dun P.P. Saydon. The Empire Press. 1932. Dawn il-kotba kienu mfissrin bil-Malti minn Dun P.P. Grima (1929) u minn Mons. C. Cortis (1924). Xogħol sabih u ta' fejda għal min irid iqabbel dawn ix-xogħlijiet bejniethom.

*Il-Malti*, għadd ta' Settembru.

*The Teacher*, minn Lulju sa Ottubru. Inħajjru lil dawk li jafu bl-Ingliż biex jaqraw l-artikoli li G. Vassallo qiegħed jikteb fuq l-ortografija tal-Malti.

*Ir-rebħa u t-tagħlima ta' l-assedju l-kbir*, miktub minn P. Baskal Grech, o.f.m. Port Sajd. 1932.

*The Patriot*, gazetta għdida bl-Ingliż.

## INFAKKRU

u nitolbu l-dawk l-imsejbin li għadhom ma ħallsux biex jibagħtu mill-aktar fis il-ħlas ta' sena jew ta' sitt xhur lis-Segretarju tal-Għaqda tal-Malti c/o Empire Press, Str. S. Paolo, Valletta. Il-ħlas jista' jsir bil-bolli. U nfakkruhom ukoll li malli nkunu nistgħu nkabbru d-daqs ta' dan il-qari.

## IL-WERZIEQ

Lil V.....

O għannej tal-iljieli  
li, moħbi qalb il-ħxejjex,  
thenni b'leħnek il-ħemda ta' fl-għaxija,  
kemm-il-darba fit-tlellix  
tal-qamar u tal-kwiekeb  
ma' qgħadt nissamma għanjietek?  
Post l-akbar skiet u ħemda  
waħdi, 'mxeṛref għal fuq l-għelieqi, waħdi,  
kont noqgħod, bla nintebaħ, sa ma jsebbaħ  
nitgħaxxaq bi ħlewwietek:  
u f'dak il-ħin xejn aktar ma kont nisma  
ħilief it-taħbit ta' qalbi  
jaħmel eku lill-għana tiegħek. Xejn  
f'dik il-ħemda ma kien ifixklek fl-għana:  
biss xi kull tant l-inbih tal-klieb għassiesa  
jew l-iddin ta' xi sriedaq  
li jwiegħbu lill-xulxin bil-lejl f'di' l-hara.

Mhux biss is-sikta tal-lejla kien iħenni  
il-hoss ta' leħnek; iżda  
bħal duwa bnina li l-imrar ittaffi,  
kien jinzel fuqi  
jimla' l-ħefa (1) w is-skiet ta' qalbi mnikkta...  
u qajla qajla jbennen lil għajnejja  
f'nagħsa halliema  
mingħajr ma nitlef xejn mill-għana tiegħek.  
U fost id-daqq li kien joħrog minn fommok,  
u 'n-nghas li fih thenninni  
kont noħlom fuq l-imħabba w nara ix-xbejba,  
minni mixtieqa.

Issa f'leħnek jien nilmaħ ħlewwiet godda  
u qed f'kull lejla ta' daw' l-jiem sajjja  
inhoss bħal min jiġbidni  
lejn tieqti, fuq l-għelieqi, taħt il-qamar  
biex noqgħod nisma għanjietek;  
fil-waqt li ħiemed waħdi,  
nhewden, mistrieħ, (2) fl-imghoddi;  
naħseb fli jien;  
u noħlom fuq il-jiem li hemm quddiemi.

26/viii/32

MARK JEVE' (KARM VELLA).

(1) il-vojt. (2) aġġettiv.

## NIES BLA SABAR

Is-sur Ang kien ilu s-snin iżomm il-kotba fil-maħžen tal-aħwa "Kalamanos", Griegi li kienu jgibu gid id-dinja mill-bliet tal-Vant. Is-sur Ang kellu qatgħia fejn jikteb, f'rokna tal-maħžen; sieket il-ħin kollu bil-pinna fuq widintu l-lemenija, iqalleb il-karti, jagħlaq u jiftaħ kotba kbar u jikteb u jgħodd. Kliem xejn ma' hadd minn jeddu u jwiegeb għal xi mistoqsija fil-bogħod b'kelma jew tnejn. Xogħol tal-mehel u tar-reqqa biex ma jehux xi għelt u jiksirha mal-*Kyrie*.

Il-*Kyrie* kien laqam ta' sid il-maħžen li kien jismu s-sur Dimitri minn Salonik.

Lis-sur Ang kien drah kullhadd, raġel taz-zokkor sakemmi ma tħabbatx, ma ssaftarx jew ma tghajjatx ma ġenbu, għax jirgħex, jitfikkex u jinsa min hu u fejn hu. Waħdu u fis-skiet, kien jibqa' sejjer bla serħ ta' xejn, bħal l-arlogg tal-maħżri li kellu jtektek quddiemu, mindu jidhol sa ma johroġ.

Darba kien tilef is-sabar għal kollox u kien s'er jitlaq mill-maħžen għal fettuqa li haddieħor kien jehodha biċ-ċajt kif kien jixraq.

Kienet inqalghet nitfa ta' tabxa fuq tghabija ta' skuna li għet bil-ħsara minn Gorfu u s-sur Ang kellu jiġbor ittri u kontijiet għal quddiem l-imħallef. Xogħol irqiq li ma satax isir il-maħžen qalb il-għagħa tan-nies diehla u hierġa.

Il-*Kyrie* li kien jaf mniex ibati s-sur Ang qallu: "Hu l-kotba u dak kollu li tinħtieġ u mur bil-motor tagħna fid-dar li għandi Hal-Lija u oqgħod aħdem hemm bil-kwiet; fil-maħžen noqgħod jien."

Għoġbitu s-sur Ang li jmur jaħdem bogħod mill-ħsejjes u telaq ferhan lejn Hal-Lija. Dar sabiħa, mwarrba, f'misraħ ċkejken; nies f'it u ħsejjes ta' xejn.

Għażel kamra b'tieqa kbira għad-dawl u għal frisk miftuħa fuq kantuniera quddiem ġnien tal-laring mal-hajt l-ieħor.

L-ewwel ġurnata mar ħarir u x-xogħol mexa bħal ma xtaq hu.

Il-għada mad-disgħa ta' fil-għodu, waqaf taħt it-tieqa raġel bil-karrettun tal-ħmar u f'dak is-skiet kollu fetax ħanġra daqsieħ ighajjat: "Għadam u ċraret—ram u ħadid min għandu" —Għadam u ċraret—" waħda wara l-oħra.

Is-sur Ang xiref malajr mit-tieqa u qallu: "Bil-mod, ħabib. Tridx tmur tghajjat band'oħra. Jien u la għandi għadam u l-anqas ċraret tista' tibqa' sejjer, għax qiegħed tfixkilni."

—Lilek kont nistenna dal-għodu"—qal tal-karrettun "jien bil-għajjat irrid indabbar xi sold. Ara ma min Alla laqqani

dal-ghodu," u beda jrodd is-slaleb u minnufh tefa' zewg ghajtiet oħra: "Ghadam u ċraret—Ghadam u ċraret—"

Is-sur Ang ħabat jitlagħlu nbağħad ra li ma nies bħal dak ma kienx jeħu palju bil-kliem, ftakar kemm kellu x'jağħ-mel u ħaseb li jieħdu bil-ħelu.

--"Ara xbin," qallu. "ma għandix żmien x'nitlef noħodha miegħek. Aqbad xelin u ibqa' sejjer."

--"Hekk irrid"—qal l-ieħor—"issa tkellimt ta' sinjur li int. Newwel ix-xelin u ma taranix qabel għada." Tefa' x-xelin fil-but tas-sidrija, ta' daqqa lil-ħimar fuq ingropptu u telaq ħelu, ħelu, mğħoxxi bid-daħk.

Is-sur Ang kollu ħieni li ħeles ħafif minn dak iċ-ċakkal raġa' qabad iğħodd u jħażżeż. Ma kienx tbieğħed ħamsin qasba wara li dār il-kantuniera li dak tal-ğħadam ma ltaqax ma ħatnu ġej bil-lajma kollha jimbotta karru ġħoli b'rota mal-ğenb iddur fuq ħabel u jğħajjat: "Imqassijiet u skieken, għat-tiswiġa min għandu"—

"Tğħajjatx, xbin," qallu għax hawn sinjur tqajjimlu t-tfal. Dak raġel fonqla, xbin, ara rasek minnu," u waqaf u qallu xi ġralu u kif xoroblu xelin bla taħbit xejn.

--"Dan mnejn inqala? Qatt ma' rajtu. Fejn joqğħod?"

--"Hemm kif tikser il-kantuniera, dik id-dar bil-persjani ħodor, għaddilu moğħdija, jew jaqsamlek rasek jew iħallsek biex jeħles minnek."

--Malli resaq lejn il-kantuniera fetaħ kemm gargi kellu: "Imqassijiet u skieken għat-tiswiġa min għandu". Għajta rqiqa ta' serduq xieref, irqiqa u twila li ttaqqablek widnejk.

Is-sur Ang ma damx ma jofiroğ rasu mit-tieqa wiċċu mbergħen, ixejjer idu l-barra.

--"Hawn ġejt tğħajjat ħabib?" Xejn ma għandi x'insinn u l-għajjat iwegğagħli rasi u jfixkilni fix-xoğħol, għalhekk tbieğħed minn hawn għall-erwieħ."

--Bil-mod sur B--Jien ma' ġejtx għalik dal-ğħodu. Hawn għandi ħafna parruċċani jistennewni darba fix-xaħar u jekk ma ngħajjatx ħadd ma jkun jâf li wasalt". U raġa' qabad il-għanja—"Imqassijiet u skieken"...

--Demmu tala' għal rasu, is-sur Ang, imma kif teħodha ma' nies bħal dawn? "Mill-ieħor ħlist b'xelin, naraw ma' dan kif immorru?" qal bejnu u bejn ruħu.

--Xbin qallu hawn xelin għalik jekk tibqa' sejjer u tğħajjat fejn ma nisimgħiekkx.

--Helwin intom in-nies tal-belt, kull fejn tkunu jsir tağħkom. Sejjer, mhux għax-xelin li semmejt imma nara li int dermek spont u jien ma inieħ tal-ğlied—Newwel ħammur."

--Sa ma' ġieblu x-xelin qabad jirfes il-lastu u jdawwar ir-rota l-kbira, sikkina fuq l-imsenna, bl-ilma jqattar fuqha

mill-bott tal-landa, u x-xrar tan-nar jittajru minn taħt ix-xafra bejn idejha.

Malli ħa x-xelin qabad jinbotta l-karru, wiċċu b'nofs dahka u jimxi u jħares lura, għax il-qejda li biha webblu ħatnu għogbitu. Ma kull min iltaqa' dak inhar semma xi għalu u xandar mar-raħal lil dak is-sinjur tat-tieqa rasu ħelwa, imma galantom għax iħallas.

Is-sur Anġ li kellu għal darbtejn jerħi minn idejha u jarga' jibda x-xogħol mill-ġdid beda jaħseb li din id-dar barra mill-belt ma kinetx wisq aħjar mill-maħżen għal dak li kien serħan tal-moħħ. Ma damx jaħseb wisq għax għajta ta' barri fit-trieq ragħġiet ħargitu fit-tieqa:

—Tal-Mellieħa t-tonn—Sorra u tonn—Għajnu ħamra t-tonn—Min jixwi ratal tonn...

—“Trid naqtagħlek ratal sorra?” staqsieh malajr il-bejġiegh malli rah fit-tieqa.

—Le, ma rridx u la tonn u l-anqas sorra, jekk tibqa' sejjer inkun nafulek—

—Mita nara li ma hemmx bejgh fit-trieq jekk jidhirli mmur. Bla għajjat ma nbieghix, sinjur. Is-sur Anġ ma riedx johroġ xelini aktar għax dawk minn butu. Daħal mit-tieqa u għalaq il-persjani bil-herra f'wiċċ dak tat-tonn u wara ftit għalaq b'tisbita l-bieb u ħareġ il-barra, biex iderri u jehles minn dak ir-rajġeb.

Ġera ġirja mar-raħal u raġa' lura wara xi nofs siegħa bil-biża' li ma jinbitx xi għawġ ieħor.

Tat-tonn kien mar u hu raġa' ntasab quddiem il-mejda jkteb—Ma damx balleċ!! Il-ħarira kienet ġriet. Waqaf taħt it-tieqa sabi daqsieq bil-karrettun tal-ħaxix. Waħħal il-keffa ta' idu l-leminija ħdejn ħalqu u beda għajta wara l-oħra: “Tal-Imdina l-bajtar—ara fomm bil-għasel il-bajtar,—min jieħu ratal bajtar”.

Is-sur Anġ xiref malajr u sab il-bejġiegh b'wiċċu dahkani jħares lejha b'żewġ bajtriet f'idu—“Niżinlek wiżna sur E?” Intebaħ malajr li dak il-miżħut kien miġħut minn xi hadd, u li kien ġie għax-xelin u m'hux biex ibiegh il-bajtar.

—“La tbeghli xejn ħabib għax ħiereġ.” Sakkar it-tieqa kollu mriġħex, sabbat il-bieb u telaq lejha il-belt.

Huwa u ħiereġ jilmah ġej wieħed bil-brinġiel, kannestru kbir fuq ġenbu tax-xellug, bil-lemin iferfer lil tal-bajtar u jgħajjat b'leħen ta' xaqfa: “Ara x'kull bringiela għandi—tal-ħajjata l-iswed”... Għaġġel biex jilħaq is-sur Anġ imma dan baqa' sejjer ixejjer dirgħajh bil-kappell lura u wiċċu xrara nar.

Kif wasal il-belt ma' jafx. Il-Kyrie baqa' mistaġħeġb jarah quddiemu.

—Kif? Kollox lestejt?

—“Bil-kemm għadni bdejti,” u kollu mdagħdagħ qal xi ġralu.

—Il-Kyrie xtaq jifgah imma wera li fehmu u għadri nbagħad qallu:

—Sur Ang naħseb li l-aħjar li tagħmel għandna dik il-kamra battala fuq il-bejt bl-imbarazzi u l-kaxex.

Qabbad lil Pawlu inaddaflek rokna u igiblek kull ma' jidhirlek. Hemm ma għandekx biża' li xi hadd ifixklek.

F'kemm ili ngħidlek dak li ried il-Kyrie sar, u s-sur Ang ferħan ser itir għax hemm fuq u la nies u la hsejjes. Ftit għabra, hafna nsig tal-għanqbut fis-saqaf, rieħa ta' moffa u ta' għaluq li taqsam imma waħdu u fil-kwiet. Bil-kemm kienet tasal it-tisfira tal-laneċ jew ta' xi vapur għaddej fil-port!

Fil-għodu kmieni rikeb fil-motor tal-Kyrie u mar Hal-Lija jiġbor il-karti u l-kotba li kien halla. Ohrog il-għageb tal-għadam u ċ-ċraret kien bil-qegħda fuq il-għatba jistenna; imma s-sur Ang ma hareġx xelini iżjed.

T. Z.

Lulju 1932:

## ĠMAJRU U L-KAROZZI

Kien għalaqhom is-sebghin sena Ġmajru tal-Aħmar u kien qalibhom biċċa sewwa, imma jekk tistaqsih kemm iġhodd, malajr kien iġhidlek li sa jagħlaq erba' għexieren. Kien jaħdem fir-raba', imma minn xi sentejn l'hawn telaq ix-xogħol, wella r-raba' kollu u ngabar id-dar jiekol l-erba' habbiet li faddal bl-għaraq u x-xeraq.

Għalkemm xih, kien nadif qisu xammiena. Qalzieta sidrija tal-länkè, xogħol ta' Malta, u qmis bajda tal-imrejjag b'għonq kbir imxaqleb fuq is-sidrija bħaż-żgħażaġħ tal-lum. Raġel sewwa kemm tridu, “jahraq dinek” qatt ma tisimgħu jgħid, dhuli, qalbu f'idu jaqbeż għal kullhadd. Għalhekk kull hadd kien iħobbu. Ix-xjuh kienu jfittxuh biex iqattgħu siegħa flimkien jithaddtu fuq l-imghoddi; iż-żgħażaġħ, meta ma jkol-lhomx x'jagħmlu, ma kenux jiddejjqu jisimgħuh, bla ma jmer-ruh, ifahħar iż-żmien l-imghoddi. Għax, cos, Ġmajru, bħax-xjuli kollha ta' qablu, minn għalih l-imghoddi kien l-aħjar żmien. Dak kien żmien! Xogħol kemm trid u haġja rħisa.

Ir-raba' jati bir-rfus. L-uċuħ ma jithassru qatt. Il-matmura dejjem mimlija. Il-bhejjem ma jkorru qatt. Mal-bejgħ il-flus. U l-barka f'kollox. U l-lum m'hawnx ħlief għaks. L-uċuħ jew imiŝhom il-mell, jew ma ssibx tbiegħihom. Haddiem għoli nar; tmur taqla' wiehed iġħinek jumejn tordom qisek mort għand avukat, trid qabda flus biex tħallsu. Is-sid iġħolli r-raba', u l-qbiela trid thallasha minn għewwa. Hekk kien jaħseb Ġmajru.

Darba kif kien minsub fuq l-għatba ta' daru, jgħaddi minn hemm Wistin il-Qerqni ħabib tiegħu tal-qalb, li kien xellifhom is-sittin.

"X'hemm Wist?" qal Ġmajru, "strieħ ftit hawn."

"Ġejj mill-Baqqari", wiegħeb Wistin; "kien hawn wiehed ried jixtri xi erbāt iħmiel silla, u mort nurih tiegħi."

"Fteħimtu?" qallu Ġmajru.

"U xi fteħimna, fteħimna!" wiegħeb ftit imsaħħan Wistin; "tlabtu tmintax irbiegħi l-ħemel, u tani żewġ xelini, anqas ħabba iżjed ma ried jatini. Silla bħal dik, safra bħad-deheb, nadifa, marbuta kbir, biex jiġi jatik żewġ xelini! anqas bi tmintax irbiegħi mħi mħallsa!"

"Eħ! dawn l-imberkin ta' karozzi ġiebu saħta f'Malta", qal Ġmajru, kelma, kelma qisu x'imħallef jaqra s-sentenza. "Il-karozzi għarrquna. Kull fejn tmur ma tis t-ax ħlief żarżir u titwit ta' karozzi. Il-bhejjem naqsu għal kollox. Tal-karozzini għoddhom żarmaw kollha. Il-burdnari jonqsu kulljum. Saħan-sitra tal-barriera bdew iġorru l-ġebel bil-karozzi! U l-karozzi ġbin, ma jeklux silla. Is-silla tibqa ma' wiċċna biex nitfgħuha taħt saqajn il-bhejjem jew inbegħuha b'irħis."

"Mela xinhu!" qabeż iġħid Wistin, u barra minn dan, ma tistax issuq bhima. Karozzi minn hawn, karozzi minn hemm; issa reġġa' lura, issa żomm mal-ħajt, issa l-bhima tonfor. Darba nkun ġejj minn tas-Sies b'dak il-mohor li kont xtrajt minn għand Baskal il-Lajs. Kif nasal ħdejn ir-razzett ta' ħatni, insib karozza daqs bastiment quddiem. "Ma smajtnix indoqq?" beda jgħajjat b'ħanġra daqshieħ miftuħa dak li jsuq il-karozza. "Huwa int xħin tiġi fuqi għandek iddoqq?" qbiżt għidtlu jien." "Reġġa' lura qiegħed ingħidlek, jew insuq fuqek u naqsmek bil-karettun b'kollox."

"Li kont jien, kont neħodlu n-numru," qabeż qatagħlu kliemu Ġmajru.

"U hekk kont sa nagħmel jiena wkoll," qallu Wistin, "imma jien in-numri ma nagħrafhomx. Biex ma ntawwalx ilsieni u ma nikserx għonqi, għax ħassejt demmi jxegħibni għalih, kelli bil-qalb it-tajba nreġġa' lura. Jiena' u nreġġa', il-mohor iħaxkinni mal-ħajt, uaħbat il-qasba ta' sieqi u, ja sidi, indum saħar intabbab u ma nistax nimxi fuqha."

"U jien," qal Ġmajru bi tnehida misluta minn qiegħ qalbu,

ma tiftakarx xi ġrali b'dik l-erġa? Jien sejjer għal xogħli miexi mal-ħajt il-ħajt bl-erġa quddiem. Fid-daqqa u l-ħin tigi karozza minn warajja ddoqq iddoqq. L-erġa nafret, beżgħet, riedet taħrab, tqabba saqajha mal-ħajt biex taqbeż ġol-għalqa; il-ħajt kien imżakkar, taqa' selħa u tiksrilha saqajha t-tnejn ta' quddiem. Il-biki tani, naraha miħħuta fl-art quddiem. Li kelli biex, dak il-ħin kont nagħmel in-nar fuq tal-karozza. Fejn taf kemm kienet għaqlija. Konna għadna kemm xtraj-nieħa mill-Imtaħleb..." U x-xwejjah Ġmajru mesah b'wiċċ idu żewġ demgħat li qabżulħu fuq haddejh. Inbagħad b'leħen sħiħ u mimli qal:

"Jien sa nagħlaq erba' għexieren, u qatt ma rkibt f'karozza, u jekk il-Bambin jislifni mitt sena oħra għomor f'karozza ma nirkeb qatt u qatt."

"U anqas jien", qabeż malajr malajr Wistin"; jien f'ħajti kollħa darba rkibt fuqhom. Għamnewwel silfi genninni biex immorru tal-Mellieħa, u billi kont ilni qatigħi ma mmur, tħaj-jart. Irkibna l-karozza, raddejt is-salib, tu...tu...tu, sħaba trab, u f'kemm ilni ngħidlek wasalna l-Mellieħa. X'rajt fit-triq ma nafx, jew, biex ingħid is-sewwa, ma rajt xejn. Dak ir-raba' saqwi jgħaxxqek, dawk is-swieni u dawk l-oqsma jħaddru bil-ħxejjex..., xejn ma rajt. Kont sa ngħid lil tal-karozza jmexxi qajl qajl, imma silfi sikkitni. Ngħidlek li għejejt għax mort, u xħin fil-għaxija rġajt dħalt id-dar għamilt salib għal wiċċi li f'karozzi ma nirkeb qatt."

"Tagħmel sewwa; il-karozzi ma għandekx xi tridħom; il-karozzi ġiebu saħta fuqna. U kif jista' jkun," u hawn Ġmajru ressaq fomm u ma' wiċċ Wistin, donnu ma jridx li l-arġa tisma' l-kliem li sa jgħid," u kif jista' jkun li karozza bħal dawk, b'għoxrin ruħ ġo fiha, timxi weħidħa b'xejn? Għalkemm, iddawwar daqsxejn ta' rōta, u timxi u tieqaf u tilwi u terġa lura kif trid int. Jiena, ngħidħielek kif inħosħa, jħassbuni ħażin. Qabel ma neħilsu minħom, ma nerggħux naraw il-barka ta' Alla fuqna. Taf x'kien igħidli missieri, Alla jaħfirli, u missieri kien jaf x'igħid għax minn tfulitu dejjem madwar Dun Feliċ, ruħ tajba ma għandniex ieħor bħalu, mela missieri kien igħidli: Ibni għad jigi żmien li n-nies itiru bla ġwienah u l-karozzi jimxu bla żwiemel u fuq Malta taqa' ħsara kbira.

"U hekk ħu", qabeż igħid Wistin, li kien qiegħed jisimgħu b'għajnejħ imberrqa; "hekk ħu. Fiex ġejna, x'wahħa din! u fiex għad naslu ma nafux. Nitolbu 'l Alla jzomm idejħ fuqna."

U ż-żewġt iħbieb infirdu, moħħom iredden fuq raba', silla, bħejjem u karozzi.

**ABBONAMENT**

61. kull sitt xhur  
1s. kull sena  
Kopja wahda sold  
Ghal barra minn  
Malta id-doppju.